



■ Sevinc Nuruqızı

ARI

Bala-bala bal yığır
Xortumu ballı arı.
Sarıqarın, tülqanad
Saçı sığallı arı.

Çiçəklər, kəpənəklər
Otlar tanıyır onu.
Çəməndə pərbüzənlər
Atlar tanıyır onu.

Bapbalaca, balıca
Bəstəboy, sarı arı.
Barmağımı balına
Batırım, barı, arı.

Bəh-bəh, balın "bal dadır"
Bir ballı yaxmac yedim.
Sağ ol, zəhmətkeş arı
Balın bol olsun -- dedim.

KÖRPƏ GÜLÜŞÜ

Albalılar çiçəklədi
Gülüşündən.
Yer üzünə bahar gəldi
Güldün, körpə dodağından
Dünyamıza nur çiləndi.
Günəş güldü göy üzündə
Ay sevindi.
Quru səhra yaşllaşdı.
Çay sevindi.
Ötdü quşlar, nəğmələri
Mehə döndü.
Təbəssümün, çiçəklərin
Yanağında şəhə döndü.
Körpə gülür, - dedi sellər
Körpə gülür, - dedi yellər.
Silahların səsi batdı
Üfüqdə al günəş doğub
Göy üzündə tonqal çatdı.
Savaş dondu bir anlığa
Od səngidi
Bu təbəssüm, körpə qızın
Dünya üçün toxuduğu
Əlvan çiçək çələngidi

BAĞDA

Gecə bağa
Kim nə atdı?
Tappılı
Məni oyatdı.
Tap, tap, tap
Bağa qaçdım.
Çatan kimi
Sirri açdım.
Ağacdən alma
Düşmüşdü.
Almalar
Sarı kişmişdi.
Yığdım cib-cib
Qucaq-qucaq.
Alma hamıya
Catacaq.

ALÇALAR

Çiçəkləyibdir alçalar
Çiçəkləri ağappaq qar.
Elə bil ki, səpələnib
Çəmənlərə ağ papaqlar.

Ya buludlar enib yerə
Çəmənikdə yatıb qalıb.
Ya da pambıq tayıları
Bal yuxuya batıb qalıb.

Külək əsir, qanadlanıb
Uçuşurlar ağ ləçəklər.
Sanki bütün Yer üzündən
Axışıb ağ kəpənəklər.

Çiçəkləyibdir alçalar
Çiçəkləri ağappaq qar.
Elə bil ki, səpələnib
Çəmənlərə ağ papaqlar.

NİYƏCİK

Niyə batmır gəmilər?
Gəmilərdə üzəndə
Qorxmurlarmı əmilər?
Quşlar niyə çəkməsiz
Dolaşırlar soyuqda?
Papaq qoymur
Kürk geymir
Dələ donmur oyuqda?
Kim getdi, niyə getdi.
Nə bitdi
Niyə bitdi?
Ulduzları kim asıb
Səmaya dənə-dənə?
Günəş niyə yumrudur
Soruşur dönə-dönə.
Göydən yağan yağışı
Kim tökür, niyə tökür?
Kim aparır günəşi
Göyü gecəyə bükür?
Qatar hara tələsir
Külək niyə bərk əsir?
Sərçə tək cikkildəyir.
Hey soruşur: - Cik, cik,cik
Bu sualları hardan
Tapır axı niyəcik?

SAĞICI NƏNƏ

Süd sağır nənə
Süd şırım-şırım.
Hər bir şırımı
Bir fincan yarım.
Nənə nəğmə də
Deyir inəyə.
Tez-tez sığalı
Deyir inəyə.
- Qaragöz qızım,
Ceyranım, - deyir.
- Südüm, qatığım,
Ayranım, - deyir.
İnəyin gözü
Nazla süzülür.
Süd şırım-şırım,
Xətt-xətt düzülür.
Ağ-ağ köpüklər
Qovur bir-birin.
Dolmur bu vedrə
Nə yaman dərin.
Buzovun gözü
Qalıb nənədə.
İstəyir desin:
- Hamısın sağma,
Saxla mənə də.

NƏĞMƏ

Quşlarla birgə
Oxuyuram mən:
- Sabahın xeyir,
Ey əziz Vətən.

Nəğməm ucalır
Mavi səmaya.
Yerdən Günəşə
Ulduza, Aya.

Küləklər alıb
Uçurdur, bir bax,
Nəğməm yağışla
Yerə yağacaq.

İçəcək onu
Hər gül, hər çiçək.
Dostlar, Vətənə
Nəğmələr deyək.

QAR

Səhəredək yağdı qar
Səpələndi ulduzlar.
Bir ulduz, iki ulduz
Ulduzlarla qartopu

Oynadı oğlan və qız.
Ağ toplar uçuşdular
Elə bildim quşdular.

Yanaqlar qıpqırmızı
Lalə kimi qızardı.
Nə uşaqlar yoruldu
Nə də ki, qar azaldı

TEZDƏN DUR

Pəncərədən baxır sənə,
Günəş durub bayaqdan.
Ovuşdurma gözlerini,
Sən də tez qalx yataqdan.

Dur Günəşin tellərini,
Yanağında duyanda.
Günəş baxıb sevinisin qoy,
Sən üzünü yuyanda.

Tez su götür ovuc-ovuc,
Tök, üzündən süzülün.
Hər ovuc su mirvaritək,
Yanağına düzülün.

Oğrun baxıb pəncəsiylə,
Pişik yusun üzünü.
Təmizlikdə yalnız sənə,
Bənzətməkçin özünü.

Albalılar çiçək açsın,
Uçuşan su selindən.
Quşlar qonub su içsinlər,
Suyla dolu əlindən.

Suyu bol et, kirpiklərin,
Bircə-bircə yuyulsun.
Ətrafına səpilən su,
Çiçəkləri doyursun.

AİLƏM

Evimiz də var
Eyvanımız da.
Xorhaxor yatan
Məstanımız da.
Gözəl nənəm var
Saçı gümüşü.
"Can" söyləməkdir
Nənəmin işi.
Bax, bu babamdır
Əlində əsa.
Sözü uzatmaz
Söyləyər qısa.
Anamla atam
Çalışır mənim.
Bacımla başım
Qarışır mənim.
Beş yaşında mən
Bacım yaş yarım.
Bir də varımdır
Oyuncaqlarım.
Bir əmim bir də
İki dayım var.
Filim, maşınım
Dələm, ayım var.

ŞİMŞƏK

Gecə vaxtı
Şimşək çaxdı.
Şaraq-şaraq.
Səma oldu
Zolaq-zolaq.
Sərçəciklər
Pırrr elədi.
Ala köpək
Mırrr elədi.
Qaz qorxdu
Şimşək səsindən.
Qız qorxdu
Şimşək səsindən.
Uçan oldu
Qaçan oldu.
Hamı qorxaq
Siçan oldu.
O saat elədi yağış.
Gur yağdı
Çilədi yağış.